

SANCTA CATHARINA, ZURRICANORUM PATRONA

Edizzjoni Nru. 3
Frar - Marzu - April 2005

GAZZETTA MAHRUĠA MIS-SOĠJETÀ MUŻIKALI SANTA KATARINA V.M.,
PALAZZ ALEXANDRIA, 37, MISRAH REPUBBLIKA, ŻURRIEQ.
TEL. 21647826 - 21640354 - www.stcatherineband.org.mt



FESTI
ĊENTINARJI
KATARINJANI
A.D. 305 - 2005

IL-KELMA TAL-PRESIDENT - *Is-Sur Anthony Bonnici*



F'dawn iż-żminijiet tas-sena l-eku qawwi tal-festi



Maltin li jkun protagonista assolut fix-xhur twal sajfin ikun taffa ġmielu, tant li dawk li għalihom il-festa tfisser biss mument ta' divertiment lanqas biss jibqgħu jagħtu kas, sakemm terġa' tasal il-festa tas-sena ta' wara. Iżda dan żgur li ma japplikax għal dawk li jimpenjaw ruhhom fil-preparazzjonijiet kbar u xogħol kontinwu li tirrikjedi festa bhal dik ta' Santa Katarina Verġni u Martri fiż-Żurrieq.

Dawk il-membri habrieka miġbura b'tant għożża fi hdan is-Sočjetà Mużikali Santa Katarina V.M. taż-Żurrieq jafu sewwa li sabiex il-festa tal-Patrona tar-rahal tkun verament wahda mill-aqwa li hawn f'Malta, iridu jimpenjaw ruhhom mhux biss ftit ġimghat qabel il-festa, iżda matul is-sena kollha.

Ahna kburin li fis-Sočjetà Mużikali Santa Katarina V.M. ghadna nsibu nies iddedikati u ppreparati joffru hafna mill-hin liberu tagħhom b'tant sagri-fiċċju għalihom u għall-familji tagħhom. Huwa verament ta' min ifahhar dawn l-inizzjattivi għax permezz tagħhom tinżamm qawwija t-tradizzjoni sabiha tal-festa, sabiex hafna nies jgħixu mumenti sbieħ fil-hajja tal-komunità.

Dawn il-membri habrieka llum huma organizzati mill-Kumitat Ċentrali f'għadd ta' sotto kumitati li huma lkoll immexxija minn membru ta' l-istess Kumitat Ċentrali, minbarra s-Sezzjoni tan-Nisa għax sa issa ghadha qatt ma giet eletta xi membru femminili fil-Kumitat Ċentrali, għalkemm irrid ngħid li l-membri femminili jikkumparaw sewwa ma' dawk maskili. Sa issa semmejt biss ix-xogħol relatat mal-festa, li fil-verità huwa tassew kbir, iżda żgur li tapprezzaw li l-membri habrieka tas-Sočjetà jkunu wkoll impenjati fit-tkomplija ta' xogħol ta'

tisbieħ fil-każin li kulhadd jista' japprezza u jammira. Irrid insemmi wkoll ix-xogħol tal-kostruzzjoni tal-maħzen ta' l-armor tal-festa li issa wasal fi stadju avanzat hafna.

Ta' minn ifahhar lill-membri tas-sezzjoni armor li minbarra l-inkarigu ta' l-armor innifsu dahlu wkoll għall-bini ta' dan il-maħzen. Jekk ngħidilkom li dawn il-membri bi tbatija kbira bnew post ta' erba' sulari, li jinkludi basement, fil-hin liberu tagħhom, allura tibded verament tifhmu l-impenn qawwi ta' dawn in-nies.

L-appell tiegħi bhala President attwali ta' din is-Sočjetà lill-membri huwa sabiex inkomplu naħdmu flimkien billi l-ewwel u qabel kollox inheggu iktar nies jersqu sabiex jghinu f'din il-hidma kemm permezz tax-xogħol, kif ukoll permezz tad-donazzjonijiet tagħkom.

Nixtieq ukoll permezz ta' dan il-ġurnal insellem lill-hafna membri godda li laqgħu l-appelli tagħna u din is-sena għoġobhom jingħaqdu f'din il-familja komunitarja. Inkompli nappella lil dawk il-partitarji li mhumiex membri fi hdan is-Sočjetà Mużikali Santa Katarina V.M. sabiex jersqu u jkunu kburin li jiffurmaw parti mill-ewwel Soċjetà Mużikali fiż-Żurrieq.

Naf ukoll li dan il-ġurnal qieghed jasal għand l-għeżieħ emigranti tagħna għax irċevejna wkoll xi emails ta' apprezzament mill-Awstrajla. Forsi dawn hutna emigranti japprezzaw aktar minna l-importanza ta' dawn l-aħbarijiet tas-Sočjetà tagħna miġbura f'dan il-ġurnal, li issa wasal fit-tielet harġa tiegħu. Insellem lil hutna emigranti mxerrda

madwar id-dinja kollha u nappellaw lilhom ukoll għall-membership fis-Sočjetà tagħna. Dawk il-membri li jkunu jixtiequ jakkwistaw kopja żejda sabiex jibagħtuha lill-emigranti għandhom javvicinaw lil xi membru tal-Kumitat, iżda preferibilmment għandhom ihegguhom sabiex jinkitbu bhala membri u b'hekk jirċievu l-korrispondenza kollha tas-Sočjetà.

Insellem lill-membri tas-Sočjetà kollha u nibgħat l-isbah xewqat għal sena mimlija b'kull risq spiritwali u materjali.

J'Alla din is-sena taċ-Ċentinarju timliena bil-kuraġġ u bis-saħħa sabiex flimkien inkomplu nwettqu affarijiet sbieħ li verament jagħtu ġieħ u qima lil Alla u lill-Patrona tagħna Santa Katarina Verġni u Martri ta' Lixandra.



*Fis-Sbatax-Il Ċentinarju
Mill-Martirju ta' Santa Katarina V.M.
A.D. 305-2005*

*Iż-Żrieraq jiċcelebraw ir-rabta ta' Mbabba
Li mal-medda taż-żmien
Tibqa' tgħaqqadhom ma' Dik
Li mis-sirjietna għażiżu bhala Patrona*



BORD EDITORJALI:

Darmanin Lorna	Editriċi
Sammut Anna Maria	Assistenti Editriċi
Camilleri Moses	Kaxxier
Cassar Mark	Website Designer
Camilleri Anna	Reprezentanta Sezzjoni Nisa
Darmanin Joey	Rappreżentant Sezzjoni Armar
Farrugia Emanuel	Rappreżentant Sezzjoni Nar
Farrugia Richard	Rappreżentant Kummissjoni Banda
Schembri Kevin	Rappreżentant Sezzjoni Żgħażaġh

■ Insellmilkom. Bdiet sena ġdida u waslet harġa ohra tal-gazzetta tagħna. Jidher li l-format tat-tieni edizzjoni ntlaga' tajjeb ferm minnkom il-membri, u fil-fatt, nixtieq niringrazzjakom tas-suggerimenti tagħkom u nistedinkom tibagħtu aktar opinjonijiet, proposti, kif ukoll artikli jew ritratti nteressanti. Kull min jixtieq jirreklama fil-gazzetta jew jagħtina xi leaflets jew inserts biex ninkludhom jikkuntatjana minnufih. Din il-gazzetta titqassam f'aktar minn 1000 dar. Indirizzaw l-ittri tagħkom hekk:

L-Editur, Sancta Catharina, Zurricanorum Patrona, Soċetà Mużikali Santa Katarina V.M., Palazz Alexandria, 37, Misraħ Repubblika, Żurrieq.

Jista' jkun li xi membri mhux qed jirċievu l-gazzetta fil-hin minhabba xi problemi fil-posta. Dawn għandhom jinfurmawna minnufih. Nixtieq navża wkoll lil kull min ikun jixtieq xi kopja żejda tal-gazzetta biex javviċina lili jew lil xi membru tal-bord editorjali. Nixtieq ukoll niskuża ruhi għal xi żbalji li jista' jkun hemm fil-gazzetta. Nassgurakom li ahna naghmlu l-almu tagħna biex kolloxx ikun perfett, iżda dan mhux dejjem jiddependi minna biss. Qabel naghlaq, nixtieq niringrazzjakom ta' l-attenzenza tagħkom kemm fl-attivitajiet tal-każin, kif ukoll fl-attivitajiet marbuta mal-festi taċ-Ċentinarju, u nhegġgħkom tkomplu tikkoperaw kif dejjem għamiltu.

Fl-ahhar nett, nixtieq f'ismi u fisem il-bord editorjali nawgurakom sena mimlija barka u paċi, sena li jiena ċerta se tkun wahda memorabbli għal dawk kollha li bhalna huma devoti ta' Santa Katarina V.M. ta' Lixandra.

Lorna Darmanin - Editriċi

ATTIVITAJIET ORGANIZZATI MILL-KAŻIN TAL-BANDA SANTA KATARINA V.M. ŻURRIEQ FIT-TLIET XHUR LI ĠEJJIN (dettalji fis-sezzjonijiet rispettivi fil-gazzetta)

04/02/2005	4.00pm	Party tal-Karnival għat-tfal fil-Każin
06/02/2005		Banana Power
19/02/2005	7.00pm	Programm Mużikali mill-Banda Santa Katarina V.M. ġewwa l-Università
25/02/2005	6.00pm	Quddiesa u festin fl-okkażjoni tal-25 anniversarju mit-twaqqif tas-Sezzjoni Nisa
28/02/2005 - 02/03/2005		7.00pm- Eżerċizzjoni tar-Randan fil-Każin
05/03/2005		Ġurnata Katanja
06/03/2005		Banana Power
10/03/2005 - 13/03/2005		Maratona tal-Liedna fil-Każin
11/03/2005	7.00pm	High Tea fil-Każin
20/03/2005	10.30am	Programm ta' Marċi Funebri fi Pjazza Repubblika
27/03/2005		Banana Power
29/03/2005		Harġa għat-tfal - film
10/04/2005		Banana Power
11/04/2005 - 17/04/2005		Bazaar fil-Mahżen il-Ġdid
23/04/2005		Serata Mużiko Letterarja "Lilek Għażlu u habbew Missirijietna" fil-Każin



Illusions Ltd.

46/47, Marina Street,
Marsascala ŻBR 010
Tel: (+356) 2163 9904
Fax: (+356) 2133 0667
Mob: (+356) 7997 9999
E-mail: mapace@vol.net.mt
mapace2@hotmail.com



Rokna tan-Nisa - Anna Camilleri

■ Gheżież membri,

Kif kont habbartilkom, din is-sena qed niċċelebraw il-25 anniversarju ta' l-ewwel Sezzjoni Nisa fiż-Żurrieq. Il-Ġimgħa 25 ta' Frar 2005 fis-6.00pm se naghmlu quddiesa ta' radd il-ħajr fil-Knisja Arċipretali ta' Santa Katarina fejn huma mistiedna l-membri u d-devoti kollha tal-Patrona tagħna Santa Katarina. Wara l-quddiesa se jsir festin fis-Sala tal-Kažin tagħna biex niċċelebraw din l-okkażjoni.



Il-Festin tat-Tfal - Milied 2004

Fil-bidu ta' Frar se joħorġu applikazzjonijiet għal kwiz tat-tfal. Dan il-kwiz jifforma parti mill-programm taċ-ċelebrazzjonijiet tas-Sbatax-il Ċentinarju mill-Martirju ta' Santa Katarina V.M. Dan il-kwiz se jkun fih hafna tagħrif interessanti dwar il-parroċċa tagħna u dwar iż-Żurrieq. Dan se jkun maqsum f'żewġ kategoriji: waħda għat-tfal ta' taħt it-tnax-il sena, u kategorija oħra għat-tfal bejn it-tnax u s-sittax-il sena. Inħeġġu lilkom membri sabiex tinkoraġġixxu lit-tfal tagħkom jiehdu sehem f'dan il-kwiz.



Membri Nisa waqt Hight Tea fil-Kažin

Il-Ġimgħa 11 ta' Marzu 2005 fis-7.00pm: High Tea fil-Kažin.

It-Tlieta 29 ta' Marzu, meta t-tfal ta' l-iskola jkunu bil-vaganzi ta' l-Għid, se norganizzaw ħarġa għat-tfal, fejn se noħduhom jaraw film. Id-dettalji jingħataw aktar tard.

Aktar dettalji dwar xi Coffee Mornings u High Teas oħra jingħataw aktar 'il quddiem matul dawn it-tliet xhur mill-membri tal-kumitat tan-nisa. Sahha.

Għalikom it-tfal - Anna Maria

Santa Katarina VM - Magħrufa mad-dinja kollha

■ Kif intom tfal? Hadtu pjaċir matul il-festi tal-Milied? Jien ċerta li kulhadd ha gost u kulhadd irċieva hafna rigali sbieħ. Illum xtaqt inkellimkom ftit dwar il-qima lejn Santa Katarina, mhux fiż-Żurrieq jew fiż-Żejtun, iżda f'pajjiżi oħra madwar id-dinja. Ftit ilu kont qed infittex xi nformazzjoni fuq l-internet u tghidx kemm sibt informazzjoni dwar Santa Katarina ta' Lixandra. Sibt informazzjoni dwar il-ħajja tagħha, dwar pitturi tagħha kif ukoll dwar parroċċi oħra li wkoll imsemmijin għal Santa Katarina ta' Lixandra. Tfal, min għandu l-internet jagħmel sew li jfittex fuq dawn il-websites għax dawn juruna kemm il-qima lejn Santa Katarina madwar id-dinja hija kbira.



Kwadru ta' Santa Katarina V.M. ta' Lixandra li jinsab fil-Portugall

Fil-website tan-National Gallery ta' Londra (mużew kbir tal-pittura) www.nationalgallery.org.uk, hemm sezzjoni shiħa li titratta l-pitturi li juru lil Santa Katarina ta' Lixandra. Fil-website www.dnaco.net insibu talba bl-Ingliż lil Santa Katarina ta' Lixandra, patrona ta' l-istudenti. Il-website www.stcatherinetemecula.org hija l-website uffiċjali ta' parroċċa dedikata lil Santa Katarina ta' Lixandra, f'Kalifornja fl-Istati Uniti. Website oħra nteressanti hija dik ta' skola dedikata lil Santa Katarina ta' Lixandra, ukoll f'Kalifornja - www.stcaschool.org. Insomma, daww huma erba' mill-websites kollha illi sibt. Diffiċli biex nagħtihomkom kollha. U tinsewx il-website tas-Soċjetà tagħna: www.stcatherineband.org.mt.

Għal darb'oħra għandna kompetizzjoni għalikom. Għandkom tliet mistoqsijiet faċli hafna.

- 1. X'kien jismu l-kappillan li għamel il-pjanta tal-knisja tagħna? (Dun Matteolo Saliba, Dun Marjano Gerada, Dun Ġużeppi Zammit).
- 2. Kemm-il sena ilu li sar il-martirju ta' Santa Katarina VM? (17-il sena, 1700 sena, 350 sena).
- 3. Għaliex Mattia Preti kien gie joħqod iż-Żurrieq? (Għax f'Malta kien hawn il-pesta, Għax ommu kienet miż-Żurrieq, Għax ried ipingi fiż-Żurrieq).

Tafuhom? Issa ibagħtu r-risposti tagħkom fl-indirizz: Kompetizzjoni għat-Tfal, Newsletter, Palazz Alexandria, Misraħ Repubblika, Żurrieq. Niskużaw ruħna ta' xi żbalji tal-printing li kien hemm fil-crossword tal-edizzjoni li għaddiet. Madanakollu, niringrazzjaw lil daww kollha li xorta bagħtu r-risposti tagħhom. Ir-rebbieħa tat-tieni edizzjoni huma Kurt Camilleri u Maria Camilleri, li se jirċievu mingħandna 'soft toy' vera gustuż. Prosit!



Sotto Kumitat Armar - Joey Darmanin

■ Il-hin ma jistenna 'l hadd, u tliet xhur ohra ghaddew biex nerġghu nohorġu din in-newsletter illi ntlagħhet ferm tajjeb minnkom il-membri, u b'hekk nagħtu rendikont ta' dak kollu li jkun qed isir mis-sotto kumitat tagħna. Nassigurakom li din is-sena hija wahda mpenjattiva għalina, sew min-naha ta' xogħol u anke min-naha ta' finanzi. Se nagħtikom ftit idea tax-xogħol kbir li qed isir din is-sena. Għalkemm hawn min jahseb li l-festa għadha 'l bogħod ahna nħossu ż-żmien jippressana, però żgur mhux se naqtagħu qalbna, speċjalment meta nafu li hemm il-Patrona tagħna Santa Katarina dejjem iżżomm idejha fuqna.

Mahżen. Kif hafna jistgħu jaraw, ix-xogħol fuq il-bini tal-mahżen qed isir b'ritmu mghaġġel. Issaqqaf it-tieni sular, inagħtat l-art ta' l-ewwel sular, qed tinbena l-kamra tal-lift u t-tromba tal-bejt. Beda t-tikħil fil-pjan terran u fl-ewwel sular, tkompla wkoll id-dawl, membrane fuq il-bejt, xogħol ta' katusi, xogħol ta' hadid bhala lqugh, xkatlar u żebgħa tat-twieqi, twaħħil ta' hġieg u hafna xogħol iehor li ma jidhrix iżda jiehu hafna hin, bhall-armor u żarmor ta' turġien, tindif ta' njam u tindif tal-post. Kollox irid il-hin tiegħu. Dan l-aħħar inbeda, u jinsab fi stadju avvanzat, ix-xogħol fuq in-niċċa li ser tilqa' l-istatwa ta' Santa Katarina fil-faċċata tal-mahżen, disinn u tkabbir tas-Sur Innoċenzo Centorino, u mahduma mis-Sinjuri Micheal Angelo Darmanin u Charlie Azzopardi. Nixtieq minn qiegħ qalbi nringrazzja lil daww kollha li qed joffru hinhom biex dan ix-xogħol isir, taħt it-tmexxija tajba taċ-chairman Emanuel Farrugia u l-vice chairman John Tanti. Għeżiež membri, żgur se jkollna mahżen biex bil-provi nkomplu nġhidu 'KEMM AHNA KBAR' u nipproteġu l-isbah armor tal-Festa Titulari.



Il-Mahżen il-Ġdid jinsab fi stadju avvanzat

Ġabra. Qed ukoll tkompli l-ġabra tal-mahżen. Nitolbukom tkunu generużi kif dejjem kontu. Naċċertakom li l-ispejjeż huma kbar hafna. Għalhekk nitolbu lil kull min jista' jgħinna aktar biex inkomplu għaddejjin bir-ritmu ta' xogħol li qbadna.

Manutenzjoni ta' l-armor. Kif diġa' għidnielkom, din is-sena għandna wkoll il-manutenzjoni tal-pilandri tas-siġar u s-siġar tagħhom, u l-pedestall il-kbir ta' Santa Katarina ta' l-aħħar tridu. Il-važi u l-pilandri diġa' lesti mix-xogħol ta' xkatlar u żebgħa primarja, grazzi għall-habrieki Karmenu Grixti u t-tim tiegħu. L-irħamar beda wkoll mit-tim immexxi mill-bravu Jeremy Cachia. Fil-vice se jibda' x-xogħol taż-żebgħa fuq is-siġar ukoll. L-induratura qed issir mis-Sur Carmel Schembri, u tinsab fi stadju avvanzat ukoll.

Pedestall Ġdid. Ix-xogħol fuq dan il-proġett stmat madwar Lm 9000 miexi b'ritmu tajjeb ukoll. Il-karpintier Charlie Schembri (President Onorarju) diġa' għaqqad hafna mill-biċċiet tal-pedestall, filwaqt li s-Sur Martin Schembri għadda mijiet ta' piedi ta' gwarniċar fuq disinn tas-Sur I. Centorino. L-iskultura giet iddisinjata u mkabbra kollha mis-Sur Jeremy Cachia u ser tibda tinhadem fil-vice mis-Sinjuri Mario Mangion u Emanuel Catania. Is-Sur Michael Camilleri Cauchi beda wkoll ix-xogħol fuq l-istatwi,

filwaqt li sar id-disinn tal-hadid li ser idawwar il-pedestall mis-Sur Cachia. Dan qed jinhadem mis-Sur John Clements. Inqatgħu ukoll il-pjanċi minni Joey Darmanin, mis-Sur Moses Camilleri u Ray Farrugia, filwaqt li t-tgħawwiġ qed isir mis-Sur Simon Bugeja, u l-iffurmar tas-siġar mis-Sur John Tanti. Qed ikompli wkoll il-ġbir għal dan il-proġett. Għad baqa' aktar xi jsir, għalhekk nitlobkom tkunu generużi fil-kontribuzzjonijiet tagħkom għal dan il-proġett kbir taċ-Ċentinarju. Min jixtieq jagħmel xi kontribuzzjoni għandu javviċina lili jew lis-Sur Jeremy Cachia.

Function Turisti. Il-function ta' kull nhar ta' Hadd għat-turisti issa dahlet fir-raba' xahar tagħha, function li qed tintlaqa' tajjeb mit-turisti preżenti, fejn qed ikollna hafna tifhir għall-każin, speċjalment għall-arkivju u għas-Sala Ġuzeppi Gauci. Fl-istess hin qed tkun utli ferm bhala fund raising.

Attivitajiet. ĠITA TA' ĠURNATA CATANIA nhar is-Sibt 5 ta' Marzu. Il-programm ta' din il-ġita se ssibuh bhala insert f'din il-gazzetta. **BAZAAR KBIR FIL-MAHŻEN IL-ĠDID** mit-Tnejn 11 ta' April sal-Hadd 17 ta' April. Ser ikun hemm kotba, toys, ikoni, pjanti, affarijiet ta' l-ikel, fuhħar u aktar bi prezzijiet vera tajbin. **BBQ KBIR** bhal tas-sena li għaddiet jithabbar aktar 'il quddiem. **ĠURNATA SPLASH AND FUN PARK** - dati u nformazzjoni aktar 'il

quddiem ukoll. Barra x-xogħol imsemmi qed isiru diskussjonijiet fuq aktar proġetti u anke aktar aktivitajiet. Id-dettalji jingħataw fil-harġa li jmiss. Aktar ritratti tax-xogħol li sar u qed isir issubuhom fil-website ufficjali tal-każin. Din is-sena s-Sotto Kumitat ta' l-Armar għalaq hames snin mit-twaqqif tiegħu nhar il-Hadd 23 ta' Jannar. Nixtieq nawgura u nringrazzja lil shabi tal-kumitat għax-xogħol għaqli li sar tul dawn is-snin. Biex infakkru dan l-anniversarju se ssir quddies ta' ringrazzjament ġewwa l-Knisja ta' Santa Katarina V.M. l-Qrendi, u wara ikla bejn il-kumitat. Grazzi ta' l-appoġġ li tajtuna. Komplu għinuna halli flimkien nerġghu norganizzaw l-aqwa festa ad unur tal-Patrona mahbuba tagħna Santa Katarina V.M.



L-Induratura tal-iskultura tal-pilandri



Važi, gastri u pilandri restawrati



Attivitajiet tal-Banda Santa Katarina V.M. - Richard Farrugia

■ Nhar is-Sibt 19 ta' Frar 2005 fis-7.00pm - Programm Mużikali mill-Banda Santa Katarina V.M. li ser jittella' fis-Sala Sir Temi Zammit ġewwa l-Università, fl-okkażjoni tač-čelebrazzjonijiet tal-1700 sena mill-martirju ta' Santa Katarina, taht id-direzzjoni tas-Surmast Francis Falzon L.(Mus.)L.C.M.,L.R.S.M.

Innu tač-Čentinarju 305-2005		Patri Anton Briffa O.F.M.Cap.
	Sebh tal-Martri Katarina	
	Versi tas-Sur Anthony Mangion	
Festive Overture	Overture	Francis Falzon
Tosca	Selection	Giacomo Puccini
Coppelia	Ballet	Leo Delibes
Pastoral Symphony	3 rd and 5 th Movement	Ludwig Van Beethoven
Oregon		Jacob de Haan
Innu Marč Banda Santa Katarina V.M.		Francis Falzon

N.B. Il-biljetti għad-dhul jinkisbu minghajr hlas mill-Kažin tal-Banda Santa Katarina V.M. Se jiġi organizzat trasport dirett għall-Università. Qed isiru żewġ kunčerti fil-ġimgha bhala preparazzjoni għal dan il-programm.

■ Nhar Hadd il-Palm, fl-20 ta' Marzu 2005, il-Banda Santa Katarina V.M. se tesegwixxi programm ta' marči funebri fl-okkażjoni tal-festi tal-Ġimgha Mqaddsa. Dan ser isir fi Pjazza Repubblika fl-10.30am, dejjem taht id-direzzjoni ta' Mro. Francis Falzon L.(Mus.) L.C.M., L.R.S.M. Ser jindaqqu dawn il-marči: "To My Late Beloved Wife" ta' Francis Falzon, "Sulla Tomba" ta' Espedito Deguara, "Rays of Hope" ta' Francis Falzon, "In Memory of Rev.Michael D'Amato" ta' Francis Falzon, "In Memoria Di Giuseppe Agius" ta' Mario Testa, "In Memoria di Giuseppe Gauci" ta' Chris Cachia, "Una Lacrima Sulla Tomba Di Mia Madre" ta' Amadeo Vella, "Perche Mori" ta' M.Vanucci u "Addio per Sempre" ta' G.Giappesi.

■ Is-Sibt 23 t'April 2005. Il-Piccola Banda Santa Katarina V.M. tiehu sehem fis-Serata Mużiko Letterarja "Lilek Għażlu u habbew Missirijietna" li se tittella' mis-Sezzjoni Żgħażaġh Palmisti fis-Sala Mro. Espedito Deguara tal-Kažin tal-Banda santa Katarina V.M. Biljetti jinkisbu mill-Kažin.

Nhar ta' Sibt mit-8.30am sa 12.00pm isiru l-lezzjonijiet ta' l-istrumenti ta' l-injam mis-Surmast Direttur Mro. Francis Falzon. Nhar ta' Hamis mill-4.00pm sas-6.30pm isiru l-lezzjonijiet ta' l-istrumenti tar-ramm mill-Assistant Surmast Mro.Mario Testa. Kull min jixtieq jingħaqad fit-tagħlim tal-mużika flimkien mal-Banda Santa Katarina V.M. jista' javvičina lis-Surmast jew lid-delegati tal-banda.

Tul is-sena jsir kunčert darba fil-ġimgha, u f'čerti xhur isiru anke żewġ kunčerti.

Recording ta' Marči Brijuži

■ Marči Brijuži 2005-2006 li ġew irrekordjati mill-Banda Santa Katarina V.M. nhar is-Sibt 15 ta' Jannar 2005, taht it-tmexxija tas-Surmast Francis Falzon L.(Mus.)L.C.M.,L.R.S.M. fis-Sala Mro.Espedito Deguara, Kažin tal-Banda Santa Katarina V.M.

Innu Marčja Santa Katarina V.M.	Espedito Deguara
Zurricanorum Patrona	Francis Falzon
L-Arkivju I-Ġdid	Giulio Tanti
L-Ewwel Ġemellagġ	Mario Testa
Catharinae Vox Triumphum	Alan Schembri
Festa Čentinarja 2005	Chris Cachia
Lucca 2004	Ray. Sciberras
St. Katarina (305-2005)	Kenneth J. Frendo
Hames Safriet	Raymond Fenech
600 Sena Ilek Fostna	Francis Falzon
Čentinarju Katrinjan (305-2005)	Josef Cachia
Sočjetà Glorjuza	Archibald Mizzi
Supremazija	Nikola Bugeja
Come On Baldass	Anthony Aquilina
Innu Marč Banda	
Santa Katarina V.M.	Francis Falzon

Il-Mulej sejhilhom biex jidhlu fil-Ferh ma' Santa Katarina V.M. għal dejjem

Il-Membru Carmel Camilleri	26/09/2004
Il-Membru Fortunata Caruana	29/09/2004
Dun Salv Farrugia, Ex Direttur Spiritwali tas-Sočjetà Mużikali Santa Katarina V.M.	01/12/2004
Il-Membru Michelina Gauci	04/12/2004
Il-Membru Vincent Hili	20/12/2004
Il-Membru Anna Cachia	26/12/2004
Il-Membru Riccarda Camilleri	28/12/2004
Il-Bandist Onorarju Saviour Caruana	01/01/2005



Il-Bandist Onorarju Saviour Caruana

■ Fl-1 ta' Jannar 2005 thabbret il-mewt tal-Bandist Onorarju Saviour Caruana, fl-età ta' 72 sena. Huwa beda jistudja l-mużika għand is-Surmast Espedito Deguara A.(Mus.)L.C.M. u hareġ idoqq il-klarinet mal-Banda Santa Katarina V.M. fis-sena 1947. Saviour baqa' attiv fil-banda sa l-aħhar qabel ma' l-Mulej sejjahlu biex jidhlu fil-ferh ma' Santa Katarina V.M. għal dejjem. Il-funeral sar fit-3 ta' Jannar 2005 fejn hadet sehem il-Banda Santa Katarina V.M. bil-

marči funebri minn Triq Dun Ġużepp Zammit sa quddiem il-Knisja Arčipretali, immexxija mis-Surmast Francis Falzon L.(Mus.)L.C.M., L.R.S.M. Hadu sehem ukoll familjari, membri tas-Sočjetà tagħna, sočjetajiet mużikali ohra u ohrajn. Fil-Knisja giet iččelebrata quddiesra praesente cadavere mill-Arčipriet Dun Karm Farrugia li niseġ omelija, flimkien ma' seba' sačerdoti ohra. Wara saret id-difna fič-Čimiterju ta' San Leone, Bubaqra. Agħtih O Mulej il-mistrieħ ta' dejjem. - **Richard Farrugia: Chairman Sotto Kumitat Banda.**



Dun Salv Farrugia

■ Fl-1 ta' Diċembru 2004 thabbret il-mewt ta' Dun Salv Farrugia li grāt fid-dar tal-Kleru, Birkirkara, fl-età ta' 79 sena. Dun Salv tweled iż-Żurrieq fis-16 t'Ottubru 1925 minn Pawlu u Marija Conċetta neè Abdilla. Huwa ġie mghammed fil-Knisja Matrici u Arċipretali ta' Santa Katarina V.M. mill-Arċipriet Giovanni Battista Ghigo nhar it-18 t'Ottubru 1925. F'Ottubru 1939 huwa dahal is-Seminarju ta' l-Arċisqof il-Florjana, fejn beda l-istudju ghas-sacerdozju. Il-Hadd 3 t'Awissu 1952, l-Arċisqof Mons. Mikiel Gonzi ghamel l-Ordinazzjoni Sagra lil Dun Salv flimkien ma' 25 sacerdot iehor. Dun Salv iċċelebra l-ewwel quddiesa solenni fil-Parroċċa ta' Santa Katarina V.M. il-Hadd 10 t'Awissu 1952. Huwa twassal mid-dar tiegħu sal-Knisja mill-Banda Santa Katarina V.M. immexxija mis-Surmast Espedito Deguara A.(Mus.)L.C.M. Fil-Konsulta Ġenerali tal-

Fratellanza tas-Sagrament u tal-Qalb ta' Ġesù li saret fid-19 t'Ottubru 1952, Dun Salv ġie mahtur unanimament prokuratur ta' din il-fratellanza. Fl-1957 huwa ġie magħżul bhala rettur tal-Knisja ta' Santa Marija ta' Bubaqra li fis-snin 1967-68 irnexxielu jkabar. Dun Salv għoġbu jirregala terha tal-bellus ahmar irrakmata bid-deheb biex tiġi armata fuq l-altar tal-Kuncizzjoni għall-Festa Titulari f'Settembru 1982. Nhar it-22 ta' Novembru 1998, Dun Salv flimkien ma' Dun Mikiel D'Amato ġew mogħtija l-Unur ta' Ċittadin Ewlieni 1998 mill-Kunsill Lokali taż-Żurrieq. Il-funeral tiegħu sar fl-4 ta' Diċembru 2004. Il-Korteo Funebri mill-Knisja ta' San Ġakbu tmexxa mill-Arċipriet Dun Karm Farrugia. Hadu sehem il-Fratelli tas-Sagrament u tal-Qalb ta' Ġesù, membri tal-kleru, familjari, membri tas-Socjetà Muzikali Santa Katarina V.M. li tagħha kien direttur spiritwali bejn l-1972 u l-1976, għaqdjet ohra, personalitajiet distinti u ohrajn. Aghthi O Mulej il-mistrieħ ta' dejjem.

- **Karmenu Zerafa: President Onorarju.**

Sezzjoni Nar - Is-Sur Emmanuel Farrugia

■ Il-Festi tal-Milied u l-Ewwel tas-Sena għaddew, u hawn se niehdu l-okkażjoni biex nawguraw is-sena t-tajba lil kulhadd. Organizzajna bosta attivitajiet li bl-għajnnuna tagħkom kienu ta' suċċess. Il-Country Nights li qed jiġu mtella' ġewwa l-bar tal-każin qed jiksbu popolarità magħkom, meta thares lejn l-attendenza numeruża li qed ikollna kull xahar. Kif tafu, qed ikollna mistednin kantanti famużi Maltin tal-Country u menu varjat kull xahar, li flimkien qed ihallu kummenti ta' tifhir min għandkom.

Ergajna organizzajna n-New Year's Eve Party li f'atmosfera familjari u brijuża kiseb suċċess akbar minn tas-sena l-ohra. Din is-sena fi hsiebna nintroduċu xi attivitajiet għall-ewwel darba, li avvizi dwarhom se jkunu fuq il-kartellun wara l-bieb tal-każin u fuq posters f'diversi hwienet goż-Żurrieq. Għall-ewwel darba ppublikajna djarju li tqassam mill-każin. Grazi lil kull min irrekla fuq dan id-djarju ghax b'hekk stajna naghmlu stampi tal-murtali tal-kulur u għollejna l-livell tiegħu. Għalhekk nappellaw biex dan id-djarju tużawh matul is-sena u tużaw ukoll is-servizzi ta' min irrekla fih.



Dawn l-attivitajiet kollha jghinuna ntaffu ftit mill-ispejjeż kbar li jkollna matul is-sena, biex fl-ewwel ġimgħa ta' Settembru nilhqu l-ghan tagħna, dak li nagħtu spettaklu kbir ad unur tal-Patruña tagħna Santa Katarina V.M., l-aktar f'din is-sena ċentinarja. Għalhekk, se napprofitta mill-ġenerożità tagħkom u nhajjarkom tiġu tikkontribwixxu fl-arbular tan-nar, u tiehdu sehem fl-attivitajiet li norganizzaw kull xahar. Grazi.

Kamra tan-Nar ġdida li nbriet dan l-abbar mid-dilettanti kif ukoll xi xogħol ta' preparazzjoni għall-murtali ta' din is-sena



Ikla organizzata mis-Sezzjoni Nar fil-25 ta' Novembru 2004 fil-Kažin

www.stcatherineband.org.mt Il-Website Uffiċjali tas-Socjetà - Mark Cassar

■ Il-website tas-Socjetà iktar ma' jghaddi żmien qieghda dejjem tiġi aktar aġġornata u mimlija b'informazzjoni u ritratti ferm interessanti. Riċentement ġew miżjuda diversi ritratti fuq il-website, ritratti ta' kważi kull avveniment li għandu x'jaqsam mal-festa. Il-website dejjem tkun aġġornata bl-attivitajiet li jkunu ser jiġu organizzati mis-Socjetà biex b'hekk kull min irid jista' jidhol u jara l-attivitajiet li jkunu ser jiġu mtellghin.

Fil-guestbook nilqgħu kull tip ta' suggeriment dwar il-website u kull haġa ohra li għanda x'taqsam mas-Socjetà. Kull min għandu xi ritratti li jixtieq itellagħhom *online* fuq il-website, jista' jagħmel dan billi jibagħthom fuq l-email li hemm imsemmija fuq il-website.



Nota Amministrattiva *mis-Sur Josef Cachia*

Matul dawn l-ahhar tliet xhur, mill-bidu tač-čelebrazzjoni tal-Festi Čentinarji fl-okkażjoni tal-1700 Sena mill-Martirju ta' Santa Katarina ta' Lixandra, diġa' deher l-impenn tas-Socjetà biex dak li ilu mistenni jitwettaq kif pjanat u kif jixraq lill-Patrona taghna Santa Katarina.

Meta wiehed ihares lejn dak kollu li ser jiġi organizzat kif indikat f'din it-tielet hargà tal-gazzetta 'Zurricanorum Patrona' mill-ewwel tinnota li din is-sena l-impenn huwa wiehed shih bhas-sena li ghaddiet u s-snin l-imghoddija.

Wara li thejjew il-pjanijiet fis-Sotto Kunitati u saru diversi laqghat flimkien fi pjan wiehed, issa kulhadd jinsab ghaddej bix-xoghol tieghu f'dawn ič-čelebrazzjonijiet. Il-hidma kbira biex jiġi organizzat dan ič-Čentinarju saħhet aktar lill-membri tas-Socjetà taghna biex ix-xoghlijiet li jsiru ta' kull sena jkomplu ghaddejjin bir-ritmu normali kif sar fis-snin preċedenti.

Il-pjan li ġie varat fl-ahhar edizzjoni ta' din il-gazzetta biex aktar partitarji jinghaqdu mal-lista tas-soċji u jaghmlu parti mill-familja tas-Socjetà Mużikali Santa Katarina V.M., nistgħu ngħidu li rnexxa kif pjanat. Izda xorta wahda nkomplu nheggu biex aktar partitarji jinghaqdu mas-

Socjetà taghna. Hawn infakkar ukoll sabiex dawk kollha li ghadhom ma geddewx il-menswalità taghhom ghas-sena 2005 sabiex javvicinaw lil xi membru tal-Kumitat.

Fit-tmiem ta' din in-nota amministrattiva nixtieq niringrazzja lil dawk kollha li qed jagħtu s-sehem taghhom f'dawn ič-čelebrazzjonijiet b'mod speċjali lil dawk kollha li jimpenjaw ruhhom matul is-sena kollha biex dawn il-Festi Čentinarji jkunu organizzati u čelebrati kif jixraq lil Patrona taghna Santa Katarina Vergni u Martri ta' Lixandra.

Attivitajiet:

- **4 ta' Frar** – Party tal-Karnival għat-Tfal fil-Kažin fil-4.00pm.
- **19 ta' Frar** – Kunčert Mużikali mill-Banda Santa Katarina fl-Università fis-7.00pm.
- **Mit-28 ta' Frar sa t-2 ta' Marzu** – Eżerčizzi tar-Randan fil-Kažin fis-7.00pm.
- **20 ta' Marzu** – Servizz tal-Ġimgha l-Kbira mill-Banda Santa Katarina f'Misrah Repubblika, ž-Žurrieq.
- **23 t' April** – Serata Mużiko-Letterarja fil-Kažin.

LILEK GHAŻLU U HABBEW MISSIRIJETNA SERATA MUŻIKO LETTERARJA

Is-Sezzjoni Žghażagh Palmisti se torganizza Serata Mużiko-Letterarja nhar is-Sibt 23 t'April 2005 fis-Sala Mro. Espedito Deguara tal-Kažin tal-Banda Santa Katarina V.M.

Ejja u ħu sehem FIL-MARATONA TAL-LIEDNA

Is-Sezzjoni Žghażagh Palmisti se torganizza Maratona tal-Liedna fil-Kažin tal-Banda Santa Katarina V.M. mill-Hamis 10 ta' Marzu sal-Hadd 13 ta' Marzu 2005.



Palmisti Promotions - Banana Power

Sunday: 6th February 2005
Sunday: 6th March 2005
Sunday: 27th March 2005
Sunday: 10th April 2005
Sunday: 24th April 2005

@ St. Catherine Band Club Žurrieq

Katrina Merlot

L-Inbid tal-Festi Čentinarji għall-Bejgh is-Sena kollha minghand il-Bar tal-Kažin jew minghand il-Membri tal-Kumitat tas-Sezzjoni Žghażagh Palmisti.

Palace Arena @ St. Catherine Band Club Žurrieq

Internet Cafè - Big Screen - Amusement Machines. Now you can watch the Main Italian Serie A, English Premiership & European Champions League Football Games on Big Screen.

**ISSIEHEB MEMBRU MAS-SEZZJONI ŽGHAŻAGH PALMISTI
L-EWWEL U L-AQWA SEZZJONI ŽGHAŻAGH FIŽ-ŽURRIEQ**



Il-Qima u l-Imhabba lejn Santa Katarina ta' Lixandra - It-Tielet Parti

Il-pompa u s-solennità li biha l-Ordni ta' San Ġwann kien juri mhabbtu u qimtu lejn Santa Katarina ta' Lixandra, bl-ebda mod ma jbaxxi l-imhabba u l-qima ta' missirijietna Maltin lejn il-Qaddisa Lixandrina, li habbewha sa mill-bidu nett tat-tieni era Nisranija. Żgur, iva, l-Ordni ta' San Ġwann saħħah u komplax xerred il-kult ta' Santa Katarina: liema kult mal-miġja ta' l-Ordni tal-Kavallieri fl-1530 kien ilu diġa' kważi mitejn sena jixxettel u jikber f'pajjiżna.

Nafu per eżempju li fl-1448 (82 sena qabel il-miġja tal-Kavallieri), il-kappella ta' Santa Katarina fiż-Żurrieq kienet qed tiġi ristrutturata jew mibnija mill-ġdid. Fil-kappella 'l-ġdida' nafu li barra l-artal prinċipali, wiehed mit-tmien artali l-oħra tal-ġnub kien ukoll iddedikat lill-Patruna tar-raħal. Anke l-kappella ta' Santa Katarina fiż-Żejtun (magħrufa bhala Contrada Santa Caterina sa l-1749), kienet qed terġa' tinbena fl-1492.

F'dan l-istess żmien li qed insemmu, nsibu fil-Katidral ta' l-Imdina x-xbieha ta' Santa Katarina fuq wiehed mill-panewijiet ċentrali taht il-figura maestuża ta' San Pawl. Din il-biċċa xogħol artistika u fost l-eqdem f'Malta hi attribwita lil Luis Borrassa (1360-1426). Santa Katarina tinsab bilqiegħda ma' San Pietru u Sant'Agata.

Il-Qaddisa tagħna hi wkoll prezenti fuq wiehed mill-panewijiet tas-siġġijiet l-antiki tal-kor li darba kienu fl-istess kor tal-Katidral ta' l-Imdina; illum jinsabu fil-Mużew tal-Katidral. Dawn kienu ġew ikkummissjonati mill-istess Katidral fl-1482. Hawn Santa Katarina tidher wieqfa bix-xabla tagħha fil-halq miftuh ta' ras maqtugħa, miżmuma hdejn saqajha.

Fil-bidu tas-Seklu 15 insibu lil Santa Katarina prezenti fi kwadru tal-Madonna bil-Bambin, flimkien mal-Qaddisin Pawlu u Wistin. Dal-kwadru għadu sa llum ikkonservat fil-Knisja tal-Patrijiet ta' Santu Wistin fir-Rabat. Ta' l-istess żmien nafu bi kwadru iehor ta' Santa Katarina fil-Birgu din id-darba fil-Knisja ta' San Duminku. Kwadru iehor bikri tal-Qaddisa kien fil-kappella ta' Santa Duminka f'Haż-Żabbar, illum konservat fil-Mużew tas-Santwarju. Hemm probabbiltà li wiehed mill-affreski ta' Bir Miftuh juri lil Santa Katarina.

Fis-Seklu ta' wara, is-seklu 16, niltaqghu ma' personaggj importanti ferm: l-Inkwizitur u Delegat Appostoliku Pietro Dusina, li fl-1575 żar 414-il kappella fil-ġeżjer Maltin u hallielna deskrizzjoni miktuba tagħhom. Sittax minn dawn il-kappelli kienu ddedikati lil Santa Katarina ta' Lixandra. Fost il-Qaddisin jiġi qabilha biss San Nikola bi 32 kappella. Wara Santa Katarina jiġu San Pawl u San Ġwann il-Battista b'erbatax-il kappella

kull wiehed u San Ġorġ bi tlettax. Fuq kulhadd tiġi bla dubju l-Madonna bid-diversi titli tagħha b'168 kappella. Huma ċifri li juru biċ-ċar kemm kienet kbira u qawwija l-qima lejn Santa Katarina ta' Lixandra f'missirijietna. U biex naraw kemm il-qima lejn il-Qaddisa tagħna kienet mifruxa, se nsemmi l-postijiet fejn kienu (uħud għadhom) dawn il-kappelli ta' Santa Katarina. Fiż-Żejtun, fiż-Żurrieq, tnejn fir-Rabat, wahda f'Għawdex (limiti ta' Santa Luċija), fin-Naxxar, f'Birkirkara, fis-Siġġiewi, f'Hal Qormi, f'Bir Miftuh, fl-Imqabba, fil-Gudja, f'Hal Lew, fil-Birgu, fil-Qrendi u fil-Mellieħa. Barra minn dawn il-kappelli, Mons. Dusina jelenka altari ta' Santa Katarina ta' Lixandra, fosthom dak tal-Knisja ta' San Duminku tar-Rabat, tal-Portu Salvu fil-Belt, f'ta' San Filep f'Haż Żebbuġ, fil-Gran Kastell f'Għawdex u f'San Pawl Hal Tarxien.

Mis-seklu 17 'il quddiem bdew jinbnew fuq skala kbira, kif bejn wiehed u iehor nafuħom illum, il-knejjes parrokkjali ta' pajjiżna, u hafna minnhom ma naqsux li jdaħħlu lill-Qaddisa Lixandrina fuq l-altari tagħhom. Bormla, l-Isla, il-Birgu, Haż Żebbuġ, San Ġorġ Għawdex huma xhieda ta' dan. Anke fis-seklu li għadda, is-seklu 20, diversi knejjes baqghu isibu post għax-xbieha ta' din il-Qaddisa mahbuba. Insemmu bhala eżempju Marsaxlokk, is-Sannat, San Lawrenz, l-Għarb, il-Katidral u San Ġorġ Għawdex.

Ma rridx ninsa l-Monasteru ta' Santa Katarina ta' Lixandra fil-Belt Valletta, monasteru antik tas-sorijiet tal-klawtura u xejn inqas iż-żewġ fratellanzi ta' Santa Katarina, wahda fiż-Żurrieq imwaqqfa fil-5 t'April 1652 fuq l-altar tal-kor, magħmula tista' tghid mis-suldati tad-Dejma taż-Żurrieq, u oħra fil-Birgu bil-fratelli tagħha tista' tghid kollha haddiema tal-hbula li kienu numerużi hafna fl-inħawi tal-portijiet. Kellhom statwa tal-Qaddisa u kienu jagħmlu festa bil-purċissjoni nhar il-25 ta' Novembru.

Illum l-importanza ta' l-altari tal-ġnub tal-knejjes tagħna tista' tghid spiċċat għal kollox iżda nieħu pjaċir ngħid li xi parroċċi f'Malta għadhom jixegħlu xemgħa fuq l-altari ta' Santa Katarina fosthom f'Hal Tarxien, fil-Birgu, Hal Luqa... Tajjeb kieku li ż-Żrieraq u ż-Żwieten imxerrdin ma' Malta jzommu jew idahħlu din id-devozzjoni qaddisa fejn ikunu billi jiehdu l-inizjattiva huma stess li jaraw li nhar il-25 ta' Novembru l-altari li fihom hemm ix-xbieha ta' Santa Katarina ikollhom xi xemgħat jew xi bukkett fjuri!

Ta' min jgħid li fil-kappella ta' Santa Katarina f'tad-Dahla, ir-Rabat u tat-Torba fil-Qrendi qieghda ssir quddiesu u festin zghir nhar il-25 ta' Novembru. Inizjattivi ta' min ifahharhom u jissapportjahom!



Il-Knisja taż-Żejtun iddedikata lil Santa Katarina V.M.



Il-Kappella ta' Santa Katarina ta' Lixandra li tinsab fil-Qrendi